

■ Тэма

Працяг «бязвізу» і пагадненне з Расіяй

Што сёлета зменіцца ў міграцыйнай палітыцы?

Аб новаўвядзеннях, якія датычацца гэтай сферы, раска­заў начальнік Дэпартамента па грамадзянстве і міграцыі МУС Аляксей БЯГУН.

Падрыхтоўка да глабальных спартыўных падзей

Адным з найважнейшых пунк­таў павінна стаць уступленне ў сілу пагаднення Рэспублікі Бе­ларусь з Расійскай Федэрацыяй аб узаемным прызнанні віз ужо ў першым квартале гэтага года. Гэта звязана, у першую чаргу, з буйнымі спартыўнымі мерапры­емствамі: чэмпіянатам свету па футболе, які мае адбыцца ў Ра­сіі гэтым летам, а таксама II Еў­рапейскімі гульнямі і чэмпіяна­там свету па хакеі, якія пройдуць на тэрыторыі Беларусі ў 2019 і 2021 гадах адпаведна. Да першай спартыўнай падзеі на тэрыторыі дзвюх дзяржаў будзе створана рабочая група экспертаў, якія аб­мяркуюць рэжым перамяшчэння замежных грамадзян на матчы і транзітны праезд праз Беларусь. У перспектыве тая ж практыка

распаўсюдзіцца на наступныя спартыўныя мерапрыемствы.

Само пагадненне заклікана ўмацаваць узаемадзеянне пра­ваахоўных органаў дзвюх краін і павысіць эфектыўнасць ажыц­цяўлення міграцыйнай палітыкі. Пасля прыняцця пагаднення і ін­шых спадарожных дакументаў па кароткатэрміновым знаходжанні замежных грамадзян на тэрыто­рыі Беларусі і Расіі кампетэнтныя органы дзвюх краін наладзяць аб­мен інфармацыяй у анлайн-рэжы­ме аб выдадзеных і ануляваных візах: з'явіцца новыя інфарма­цыйныя банкі даных, што будзе спрыяць больш суладнай рабоце праваахоўнікаў, прагназаванню міграцыйных патокаў, іх аналізу і выпрацоўцы адпаведных кіраўніч­кіх рашэнняў.

Па словах эксперта, спецыяліс­ты дзвюх дзяржаў і зараз перыя­дычна абменьваюцца спісамі асоб, якія ў сілу розных абставін пару­шылі нормы заканадаўства. Пры­чым, у спісы ўключаюць не толькі парушальнікаў, але таксама тых людзей, уезд або знаходжанне якіх на тэрыторыі саюзнай дзяржавы забароненыя ці непажаданыя.

Асноўнае парушэнне — памылка ў падліках

Усяго за мінулы год па «бязвізе» Беларусь наведала каля 80 тысяч замежнікаў з 65 дзяржаў. Больш за ўсё гасцей з Германіі — 12,7 ты­сячы чалавек, Польшчы — каля 7,6 тыс., Італіі — 6,7 тыс. За ўвесь час дзеяння рэжыму зарэгістрава­на каля 500 парушэнняў. Па словах начальніка дэпартамента, падоб­ныя лічбы асцярог не выклікаюць:

— Мы ўзмацнілі інфармацыйную работу сярод тых асоб, якія знахо­дзяцца на тэрыторыі нашай дзяржа­вы, у аэрапорце размясцілі два біл­борды, дзе на пяці мовах змяшчаецца інфармацыя аб асноўных аспектах знаходжання ў нашай краіне, падоб­ная інфармацыя размешчана на ве­дамасным сайце МУС.

У асноўным парушаюць зака­надаўства грамадзяне Еўраса­юза, якія дапускаюць нязначныя адступленні ад правілаў, звязаныя з рухам па тэрыторыі сумежных дзяржаў. Беларускія праваахоўнікі даволі ляяльныя да такіх парушэн­няў, і, як правіла, абмяжоўваюцца штрафамі альбо папярэджаннямі.

Да злосных парушальнікаў прымя­няюцца больш сур'ёзныя санкцыі, аж да дэпартацыі і забароны на ўезд.

Каб змена рэжыму ўезду ў краі­ну не паўплывала на ўзровень бяс­пекі, папярэдне была праведзена вялікая сумесная работа ўсімі кам­петэнтнымі дзяржаўнымі органамі. Дарэчы, раней пры атрыманні бе­ларускай візы замежнік падаваў аб сабе шырокі спектр інфармацыі, які з дапамогай інфармацыйных рэсурсаў быў даступны права­ахоўным органам. Цяпер жа пры ўездзе ў краіну дастаткова прад­ставіць толькі пашпартныя звесткі пры запаўненні міграцыйнай кар­ты. Такім чынам у краіну прыбывае штодня каля 1,5 тысячы замежных грамадзян. Гэта істотная колькасць людзей, якія могуць паўплываць на ўзровень правапарушэнняў, як для Мінска ў прыватнасці, так і для краі­ны ў цэлым. Таму супрацоўнікам міліцыі даводзіцца ўвесь час быць напaгaтoвe: у выпадку неабходнас­ці правесці тлумачальную гутарку, прыцягнуць да адказнасці.

— Часам даводзіцца растлу­мачваць правілы паводзін у гра­

мадскіх месцах, расказваць пра забарону распівання спіртных на­пояў. Некаторыя забываюць, што першымі суткамі знаходжання лі­чыцца дзень перасячэння дзярж­мяжы, тым самым парушаючы да­пушчальныя тэрміны. Гэта самае распаўсюджанае парушэнне сярод такой катэгорыі асоб, — адзначыў Аляксей Бягун.

Дарэчы, новаўвядзенні закра­нуць і рэгістрацыю замежнікаў. З красавіка паслуга рэгістрацыі замежных грамадзян або асоб без грамадзянства, якія часова знахо­дзяцца ў Беларусі, стане даступнай праз адзіны партал электронных паслуг. Планавалася, што опцыя з'явіцца да канца 2017 года, але пакуль замежнікі, у якіх няма пла­цежных карт беларускіх банкаў, па тэхнічных прычынах не могуць аплаціць дзяржаўную пошліну ў АРІП без асабістага звароту ў банк. Зараз жа прапрацоўваецца пытан­не аб вызваленні замежных грама­дзян і асоб без грамадзянства, якія часова знаходзяцца ў Беларусі, ад выплаты дзяржаўнай пошліны пры рэгістрацыі ў электроннай форме

■ Супраць наркотыкаў

ЗВЯРТАЙЦЕСЯ — І ВАМ РОМОГУТ.BY

Запушчаны новы інфармацыйны рэсурс дапамогі нарказалежным і іх блізкім

Ініцыятарам яго стварэн­ня выступіла Міністэрства ўнутраных спраў. Спецыя­лісты прааналізавалі ўсю на­яўную інфармацыю, якая да­тычыцца аказання дапамогі нарказалежным і сузалеж­ным, і прыйшлі да высновы, што яна вельмі разрозненая і цяжкая для ўспрымання. Тады было прынята рашэн­не аб'яднаць і сістэматыза­ваць усе звесткі на адным партале.

Міністр унутраных спраў Ігар ШУНЕВІЧ прадставіў ініцыятыву на пасяджэнні Прэзідыума Савета Міністраў, дзе яна была ацэнена як перспектыўная. Прэзентаваны ж праект быў раней, на міжведа­маснай нарадзе, прысвечанай су­працьдзеянню распаўсюджванню наркотыкаў.

Тым часам начальнік галоў­нага ўпраўлення па наркант­ролі і супрацьдзеянні гандлю людзьмі МУС Генадзь КАЗАКЕ­ВІЧ адзначыў, што Міністэрства ўнутраных спраў даўно сышло ад толькі карнай паліцэйскай мето­дыкі процідзеяння наркапагрозе. Галоўны паказчык зараз — не колькасць зарэгістраваных зла­чынстваў, а колькасць выяўленых злачынных груп, якія займаюцца менавіта збытам. І гэта працуе: у параўнанні з 2016-м у Беларусі летась на 45 % менш зафікса­вана выпадкаў перадазіровак, а сярод падлеткаў гэты паказчык упаў увогуле ў дзевяць разоў. Да таго ж з 2015 года не дапушча­на ні аднаго смяротнага зыходу непאўналетніх пасля атручвання псіхаактыўнымі рэчывамі. Штогод

таксама памяншаецца колькасць нарказалежных, якія стаяць на дыспансерным або прафілактыч­ным уліку. Увогуле за апошні год адбылося зніжэнне нарказлачын­насці на 14,6 %. Аднак, на думку кіраўніка падраздзялення, ме­тады прафілактыкі наркаманіі і папярэджання нарказлачынстваў пакуль малаэфектыўныя.

— Калі мы пагутарылі з нар­казалежнымі, спецыялістамі, прадстаўнікамі грамадскіх арга­нізацый, то прыйшлі да высно­вы, што масівы інфармацыі аб праблеме наркаманіі, якія сёння даступныя для людзей, занадта разрозненыя. У гэтай сувязі МУС выступіла ініцыятарам стварэння новага інфармацыйнага рэсурсу, які будзе арыентаваны на пэўную аўдыторыю — залежныя і суза­лежныя, дзеці і падлеткі, прост­а неабякавыя грамадзяне. Інфармацыйны рэсурс зможа ў рэжыме рэальнага часу — шля­хам тэлефоннай гутаркі або ін­тэрнэт-перапіскі — забяспечыць кожнага чалавека ведамі па яго канкрэтнай праблеме. Такім чы­нам мы выведзім прафілактыку і папярэджанне на яасна новы ўзровень, — адзначыў Генадзь Казакевіч.

Спецыфіка гэтай праблемы ў тым, што многія не лічаць маг­чымым звярнуцца па параду да знаёмых, бо стаўленне да гэтай тэмы ў грамадстве, хутчэй, ад­моўнае. Менавіта таму адно з правілаў рэсурса — захаванне поўнай ананімнасці. Цяпер на сай­це romogut.by сабраны некалькі дзясяткаў як дзяржаўных, так і прыватных клінік і цэнтраў, у якія

можна звярнуцца па дапамогу. Інфармацыя пастаянна актуалі­зуецца, даведаўшыся аб запуску новага праекта, некаторыя ўста­новы самі выступілі з ініцыятывай быць занесенымі ў спіс.

Як сказала намеснік на­чальніка ўпраўлення галоўнага ўпраўлення па наркант­ролі і супрацьдзеянні гандлю людзь­мі МУС Кацярына ШЭЛЕГАВА, атрымаць кансультацыю можна будзе не толькі анлайн, у хут­кай будучыні на базе Мінскага гарадскога цэнтра сацыяльнага абслугоўвання сям'і і дзяцей бу­дзе створаны кантакт-цэнтр. Там будучь працаваць прафесійныя псіхалагі, з якімі МУС правядзе спецыяльную падрыхтоўку па прававых пытаннях. Зараз жа пры ўдзеле супрацоўнікаў ве­дамства вырашаюцца апошнія арганізацыйна-тэхнічныя мо­манты перад адкрыццём цэнтра. Праект актыўна падтрымліваюць таксама Міністэрства адукацыі і Міністэрства аховы здароўя. Калі першая частка будзе рэалізава­ная паспяхова, у планах — раз­віваць яшчэ два кірункі: прафі­лактычную работу з падлеткамі і ўзаемадзеянне з грамадзянамі з актыўнай жыццёвай пазіцыяй, якія цікавяцца гэтай праблемай.

Праект быў створаны з нуля ў вельмі кароткія тэрміны: работа над ім пачалася ў жніўні, а ўжо ў канцы снежня інтэрнэт-рэсурс быў запушчаны для тэставан­ня. Цяпер ён працуе ў штатным рэжыме. Пакуль часцей за ўсё пішуць у чат з удакладняючымі пытаннямі або дзеля даведачнай інфармацыі



■ Лад жыцця

Лыжная эстафета, конкурсы і сустрэчы з алімпійцамі

Як праходзіла спартыўнае свята для супрацоўнікаў МУС і іх сем'яў

Мерапрыемства адбылося ў выхадны дзень на базе Цэнтра па­вешэння кваліфікацыі кіруючых работнікаў і спецыялістаў Дэ­партамента аховы МУС у пасёлку Гарані Мінскага раёна. Акрамя супрацоўнікаў міліцыі з сем'ямі на свяце прысутнічалі хлопчыкі і дзяўчынкі з Радашковіцкай школы-інтэрната, навучэнцы Спецыя­лізаванага ліцэя і члены грамадскага савета пры МУС.



Фота фотаслужбы МУС.

На цырымоніі адкрыцця міністр унутраных спраў Ігар ШУНЕВІЧ адзна­чыў, што не так часта вартавым парадку выпадае такая цудоўная магчы­масць — актыўна адпачыць разам з роднымі і калегамі, з карысцю і вялікім задавальненнем правесці час. «Здаровы лад жыцця — сярод найважнейшых прыярытэтаў для Міністэрства ўнутраных спраў, таму ведамства заўсёды га­това на сваім прыкладзе паказваць суайчыннікам, наколькі важныя заняткі спортам і фізічнай культурай», — сказаў Ігар Шуневіч.

На свяце, нароўні з аматарамі, прысутнічалі і славутыя прафесійныя спартсмены: алімпійскія чэмпіёны па веславанні на байдарках і каноэ Аляксандр і Андрэй Багдановічы, а таксама Людміла Калінчык — майстар спорту міжнароднага класа па біятлоне і прызёр чэмпіянатаў свету. Яны прэзентавалі сімвалічныя сувенір — мяккага белага тыгра па імені Сухаран, які быў абраны талісманам будучых Алімпійскіх гульняў у Пхёнчхане.

Галоўнай часткай сярброўскіх спаборніцтваў сталі лыжная эстафета, ком­плексная эстафета з сямі этапаў і перацягванне ліны. Усе ахвотныя маглі правяціць сябе ў конкурсах «Трапны стралок», «Сіламер», «Распілоўванне бярвёнаў». На свяце працавалі атракцыёны і страйкбольны цір, экспанавалася міліцэйская тэх­ніка, а самых маленькіх забаўлялі аніматары ў касцюмах казачных персанажаў і герояў мультфільмаў. Падсілкавацца можна было сытнай салдацкай кашай і пышнымі блінцамі, а гарачы чай выдатна дапамагаў не змерзнуць

Матэрыялы падрыхтавала Дар'я КАСКО.